

आकाशवाणी मुंबई
प्रादेशिक बातमीपत्र - दु. 1.45 वाजता
26 जून 2017 - सोमवार

नियमितपणे कर्ज फेडणाऱ्या शेतकर्यांना मिळणाऱ्या मदतीत वाढ व्हावी, अशी अपेक्षा शिवसेना पक्ष प्रमुख उद्धव ठाकरे यांनी व्यक्त केली. ते आज औरंगाबादमध्ये आयोजित पत्रकार परिषदेत बोलत होते. पुणतांब्यातल्या ज्या शेतकर्यांवर गुन्हे दाखल झाले असतील, ते तातडीने मागे घ्यावेत, अशी मागणीही त्यांनी केली. शेतकर्यांना कर्ज माफी दिली असली, तरी नगर आणि नाशिकमध्ये 'अस्वस्थ शेतकरी' अभ्यास गट निर्माण करण्याची गरज असल्याचंही त्यांनी यावेळी सांगितलं. शेतकरी आणि शिवसेना एकत्र आल्यामुळेच शेतकर्यांना कर्जमाफी मिळाली असा दावाही, ठाकरे यांनी केला.

<><><>

सामाजिक क्रांतीचे थोर उद्गाते राजर्षी छत्रपती शाहू महाराज यांच्या जयंतीनिमित्त आज विधानभवनात त्यांना अभिवादन करण्यात आलं. विधानभवनातल्या महाराजांच्या पुतळ्याला विधानसभा अध्यक्ष हरिभाउढ बागडे यांनी पुष्पहार अर्पण करून अभिवादन केलं. राजर्षी शाहू महाराजांच्या जयंतीनिमित्त कोल्हापूरमध्ये पालकमंत्री चंद्रकांत पाटील यांनी कसबाबावडा इथल्या लक्ष्मीविलास पॅलेस या शाहूंच्या जन्मस्थळाला भेट देऊन प्रतिमेला पुष्पहार अर्पण करून अभिवादन केलं. यावेळी खासदार संभाजीराजे छत्रपती उपस्थित होते. शाहू महाराजांच्या जन्मस्थळी जागतिक किर्तीचं संग्रहालय व्हावं, यासाठी निधी घोषित केला असल्याची माहिती चंद्रकांत पाटील यांनी यावेळी दिली.

राजर्षी छत्रपती शाहू महाराज यांचा जन्मदिवस शासनातर्फे सामाजिक न्याय दिन म्हणून साजरा केला जातो. यानिमित्तानं दसरा चौकात रॅली काढण्यात आली. सांगलीतही सामाजिक न्यायाच्या विविध योजनांवर आधारित रॅली काढण्यात आली. यात विद्यार्थीही सहभागी झाले होते. यावेळी उपस्थितांना व्यसनमुक्तीची शपथ देण्यात आली.

नाशिक जिह्यात सकाळी हुतात्मा स्मारकापासून समता दिंडी काढण्यात आली. या दिंडीत विद्यार्थ्यांनी समतेचा संदेश देणारे चित्ररथ आणि देखावे सादर केले.

<><><>

ईद-उल-फित्र आज मुंबईसह राज्यात मोठ्या उत्साहात साजरी होत आहे.

धुळे शहरासह जिह्यात ईदनिमित्त आज धुळ्यातील पांझरा नदी किनारी असलेल्या ईदगाहसह इतर 3 ठिकाणी ईदगाह मैदानावर विशेष नमाज पठण करण्यात आलं. तसंच

साक्री, शिरपूर, शिंदखेडा इथंही मुस्लिम बांधवांनी सामुहिक नमाज पठण करुन एकमेकांना ईदच्या शुभेच्छा दिल्या.

नाशिक जिह्यात नाशिक इथं गोल्फ क्लब मैदानावर तर मालेगांव इथं ईदगाह मैदानावर सामुहिक नमाज पठण करण्यात आलं.

सोलापूर शहरात पाच ठिकाणी सार्वजनिक नमाज पठण करण्यात आलं. होटगी रोडवरच्या ईदगाहमध्ये नमाज पठण झाल्यानंतर मुस्लिम बांधवांना पोलिस आयुक्तालयाच्या वतीनं गुलाब पुष्प देऊन ईदच्या शुभेच्छा देण्यात आल्या.

राष्ट्रपती प्रणव मुखर्जी, उपराष्ट्रपती मोहम्मद हमीद अन्सारी, प्रधानमंत्री नरेंद्र मोदी आणि मुख्यमंत्री देवेंद्र फडणवीस यांनी देशवासियांना ईदच्या शुभेच्छा दिल्या आहेत.

<><><>

आषाढी वारीसाठी पंढरपूरकडे निघालेली संत ज्ञानेश्वर महाराजांची पालखी सुरवडीहून निघून फलटणकडे मार्गस्थ झाली. तर संत तुकाराम महाराजांची पालखी सणसरचा मुक्काम आटोपून निमगाव केतकीकडे मार्गस्थ झाली. पालखीचं गोल रिंगण बेलवडी इथं पार पडलं.

पैठणहून निघालेली संत एकनाथ महाराजांची पालखी दांडेगावहून अनाळेकडे मार्गस्थ झाली. पालखीचं तिसरं रिंगण आज नागरडोह इथं होत आहे.

दरम्यान,पंढरपूर इथं एकादशीपर्यंत मंदिर 24 तास दर्शनासाठी खुलं राहणार आहे.

<><><>

शेतकरी केंद्रबिंदू मानून शेतकर्याला आणखी चांगल्या सुविधा कशा देता येतील यासाठी बाजार समितीनं प्रयत्न करावेत, असं आवाहन सहकार मंत्री सुभाष देशमुख यांनी केलं. लातूर इथं कृषी उत्पन्न बाजार समितीच्या संचालक मंडळ बैठकीत देशमुख बोलत होते. बाजार समित्या आणि खाजगी बाजार यामध्ये निकोप स्पर्धा व्हावी, यातून शेतकर्यांचं भलं व्हावं, हा हेतू असून, बाजार समित्यांचा कारभार पारदर्शक होण्याच्या दृष्टीनं त्या बाजार समितीच्या कार्यक्षेत्रातल्या शेतकर्याला बाजार समितीच्या निवडणुकीत मतदान करण्याचा अधिकार पुढच्या काळात शासन देणार आहे, असं त्यांनी सांगितलं.

<><><>

बुलडाणा जिह्यात राष्ट्रीय महामार्ग क्र.6वर मध्यरात्री प्रवासी बस आणि कारची धडक होऊन झालेल्या अपघातात एक जण ठार तर दोन जण गंभीर जखमी झाले. जखमींची प्रकृती चिंताजनक असून, त्यांना उपचारासाठी अकोला इथं पाठवल्याचं आमच्या वार्ताहरान कळवलं आहे.

<><><>

मुंबई शहर आणि उपनगरात रात्री अनेक ठिकाणी हजेरी लावणाऱ्या पावसाने आता विश्रांती घेतली आहे. काही भागांमध्ये पावसाच्या तुरळक सरी येत आहेत.

ठाणे जिह्यात काल दिवसभर मुसळधार पाऊस पडल्यानंतरही भिवंडीतल्या गावांचा संपर्क तुटलेला नाही, असं जिल्हाधिकारी कार्यालयातल्या आपत्ती नियंत्रण कक्षानं स्पष्ट केलं आहे. पावसामुळे अनेक ठिकाणची वाहतूक काही काळ विस्कळीत झाल्याचं आमच्या बातमीदारानं कळवलं आहे.

कोल्हापूर जिह्यात अनेक ठिकाणी पावसाची संततधार असून, राजाराम बंधारयावर धोकादायक स्थितीत वाहतूक सुरु आहे. पंचगंगा नदीच्या पातळीत 17 फूट वाढ झाल्याचं आमच्या वार्ताहरानं कळवलं आहे.

सांगली जिह्यात आज सकाळपर्यंत सरासरी 3 दशांश 3 मिलीमीटर पाऊस झाला. मिरज, खानापूर विटा, वाळवा, इस्लामपूर, तासगाव, शिराळा, पलूस, आदी तालुक्यात पावसानं हजेरी लावली, तर जत आणि आटपाडी तालुक्यात पावसानं उघडीप दिली आहे.

||<><><>||

गरीब रुग्णांना चांगल्या आरोग्य सेवा देण्यासाठी सहकार क्षेत्राचा वापर करावा, असं आवाहन सहकार मंत्री सुभाष देशमुख यांनी केलं. ते काल लातूर इथं एका कार्यक्रमात बोलत होते. राज्यातल्या विकास सहकारी संस्थांची संख्या सध्या 22 हजारापेक्षा जास्त आहे, मात्र त्यातल्या 50 टक्के बंद आहेत. त्यांचा उपयोग आतापर्यंत जिल्हा बँका आणि बाजार समितीच्या निवडणुकीच्या मतदानासाठी होत होता. आता मात्र हे थांबवून विकास सेवा बळकट करण्यावर सरकार भर देणार असल्याचं त्यांनी सांगितलं.

<><><>

नियमित शासकीय सेवेतल्या कर्मचार्यांसाठी सेवानिवृत्तीची वयोमर्यादा 60 पर्यंत वाढवण्याचा निर्णय अरुणाचल प्रदेश सरकारनं घेतला आहे. पुढच्या वर्षी एक जानेवारीपासून हा निर्णय अंमलात येईल. इटानगर इथं काल यासंदर्भात अधिकृत प्रसिद्धीपत्रक जारी करण्यात आलं. गेले काही महिने हा प्रस्ताव सरकारच्या विचाराधीन होता, त्यावर मंत्रिमंडळात दोन वेळा चर्चाही झाली होती. वेगवेगळ्या प्रवर्गातल्या अनेक कर्मचार्यांना सध्या 60 वर्षांच्या सेवानिवृत्तीनंतरचे लाभ मिळत आहेत. एकाच सरकारच्या सेवेतल्या कर्मचार्यांचं निवृत्तीचं वय समान असावं, या हेतूने हा निर्णय घेतल्याचं या प्रसिद्धीपत्रकात म्हटलं आहे.

<><><>

एअर इंडियाच्या खाजगीकरणाचा प्रस्ताव स्वागताह आहे, मात्र दिलेल्या आश्वासनानुसार वैमानिकांचं थकीत वेतन आधी द्यावं, अशी भावना एअर इंडियाच्या वैमानिकांनी व्यक्त केली आहे. एअर इंडियाच्या तब्बल 27 हजार कर्मचाऱ्यांची बाराशे कोटी रुपयांची थकबाकी शिल्लक आहे. त्यात वैमानिकांच्या 400 कोटी रकमेचा समावेश आहे.

<><><>

नव्या शैक्षणिक धोरणावर काम करण्यासाठी केंद्र सरकारनं सुप्रसिद्ध वैज्ञानिक के.कस्तुरीरंगन यांच्या अध्यक्षतेखाली नऊ सदस्यीय समिती नेमली आहे. मनुष्यबळ विकास मंत्रालयानं या समितीसाठी तज्ञ तसंच शिक्षणतज्ञांची निवड केल्याचं सूत्रांनी सांगितलं.

या समितीमध्ये इस्त्रोचे माजी अध्यक्ष कस्तुरीरंगन यांच्याबरोबरच भारतीय प्रशासकीय सेवेतले अधिकारी के.जे.अल्फोन्से कनामथनम यांचाही समावेश आहे.

<><><>